




4822CH03

لوک گیت



لوک گیت ان گیتوں کو کہتے ہیں جو عوام میں بہت مقبول ہوتے ہیں اور جنہیں اکثر عوام ہی گاتے ہیں۔ یہ گیت چھٹی ہوئی کتابوں میں کم ملتے ہیں۔ بہت سے لوک گیت ایسے بھی ہوتے ہیں جن کے بارے میں ہم یہ بھی نہیں جانتے کہ ان کے خالق کون ہیں۔ لوک گیت زیادہ تر لوگوں کی زبان پر ہوتے ہیں اور ایک نسل سے دوسری نسل تک پہنچتے رہتے ہیں۔ لوک گیت عوامی جذبات، اُمنگوں اور تجربوں پر مبنی ہوتے ہیں اسی لیے وہ کسی گروہ یا قوم کی آواز ہوتے ہیں۔ بعض اوقات ان گیتوں میں عوامی زندگی کی منظر کشی اس طرح ہوتی ہے کہ ہماری نظروں کے سامنے ان کی تصویر کھینچ جاتی ہے۔

لوک گیت ایسے سُر یلے اور ریلے ہوتے ہیں کہ پورے بول سمجھ میں نہ آئیں تب بھی سننے کو جی چاہتا ہے۔



ملی جلی انجانی کوششوں سے پیدا ہونے والے ان گیتوں میں ہر شخص کے لیے اپنائیت اور پیار ہوتا ہے، اسی لیے یہ گیت آسانی سے یاد ہو جاتے ہیں۔ ان کی زبان اور خیال دونوں سادہ ہوتے ہیں۔ انھیں گانے بجانے اور ان سے لطف لینے کے لیے کسی باقاعدہ علم کی ضرورت نہیں ہوتی۔ یہی وجہ ہے کہ ان کے موضوعات میں عام زندگی کی جھلکیوں کی جگہ کھیت، کھلیان، بیل، گائے، ندی نالے، پگھٹ، کنویں، تالاب، میلوں ٹھیلوں اور پیدائش سے لے کر موت تک ہر قسم کا ذکر ملتا ہے۔ انھیں گانے کے لیے بہت سے سازوں کی ضرورت بھی نہیں ہوتی، بس ایک سارنگی یا بانسری، ایک تارہ، گھڑا، ڈھول یا ایک ڈھولک ہی کافی ہے۔ یہ کسی بھی ساز پر گائے جاسکتے ہیں اور بغیر ساز کے بھی گائے جاسکتے ہیں۔ ٹھمری، دادرا، کجری یہ سب لوک گیت کے اپنے انداز ہیں۔ بارہ ماسہ بھی اس کی مشہور شکل ہے۔ جہاں لوک گیت ہیں وہاں زندگی سے پیار ہے۔ جاڑوں کی رُت میں الاؤ کے آس پاس بیٹھے ہوئے بچپن کے ساتھی کسی جانے پہچانے گیت میں سوئے ہوئے سنے جگاتے ہیں۔ چاندنی راتوں میں بچپن کی سکھیاں، چوڑیوں کی کھنک اور پانکوں کی جھنکار سے ان گیتوں میں چار چاند لگاتی ہیں۔ جب فصلیں پکتی ہیں اور اناج کی سنہری بالیاں دلوں میں امنگیں جگاتی ہیں تب لوگ خوشی سے جھوم جھوم کر ناچتے اور گاتے ہیں۔



جب کسی لڑکی کی شادی ہوتی ہے تو اس کی سہیلیاں اور دوسری عزیز رشتے دار عورتیں ”کاہے کو بیاہی بدلیں“ یا ”بابل مورا نہیہر چھوٹو ہی جائے“ جیسے درد بھرے گیت گاتی ہیں۔ اسی طرح جب ساون آتا ہے اور کسی نو بیاہتا لڑکی کو سسرال میں اپنے ماں، باپ، بھائی اور ہم جولیوں کی یاد ستاتی ہے تو وہ بڑے درد بھرے انداز میں گنگنائی ہے ”اتناں میرے باوا کو بھیجوجی کہ ساون آیا۔“ اسی طرح لڑکوں کی شادی میں بھی گانے گائے جاتے ہیں۔

لوک گیتوں میں دیہات اور قصبات کی سماجی زندگی کے سارے رنگ صاف نظر آتے ہیں۔ اگر شادی کا گھر ہو تو گھر کی سجاوٹ، دولہا، دلہن، مہمانوں کی سچ دھج، باراتیوں کے نازنخرے، سدھنوں پر کی جانے والی چوٹیں اور پھبتیاں، ساس نندوں کی تکرار، دیور بھابھی کی چھیڑ چھاڑ، رت جگے، سہرے، منٹیں، رخصتی، جھومر، ٹیکہ، مہندی، اُٹن، لال بنے اور ہریالی بٹی کا سارا لباس اور تمام زیورات ان میں موجود ہیں۔ برسات کا بیان ہو تو بجلی، کول، مور، کوآ، پیپھا، ندی نالے، تال تلتیا، باغ بچے اور جھولے وغیرہ سب شامل ہیں اور جانداروں کا ذکر ہو تو گائے، بھینس، مرغی، گھوڑا، گدھا، کتا، بلی، مکھی، غرض کوئی گوشہ ایسا نہ ہوگا جو لوک گیتوں میں نہ آیا ہو۔

لوک گیت یوں تو ہر زبان میں ہوتے ہیں لیکن شمالی ہندوستان کی برج بھاشا، اودھی اور بھوجپوری میں جو گیت گائے جاتے ہیں، عوام میں ان کی مقبولیت بہت ہے۔ ان میں زبان نہ جاننے والوں کے لیے بھی غیر معمولی کشش ہوتی ہے۔ کشمیری، ہریانوی، پنجابی، بنگالی، مالوی اور راجستھانی لوک گیتوں کا بڑا پیارا انداز ہے۔ خاص طور پر راجستھانی لوک گیت تو اپنے رقص اور موسیقی کی وجہ سے زیادہ مقبول ہیں۔ کون ہوگا جس نے راجستھان کا یہ مشہور لوک گیت ”پلو لٹکے گوری کو پلو لٹکے“ نہ سنا ہو۔ ٹیلی ویژن اور فلموں نے بھی لوک گیتوں کو بڑا رواج دیا ہے۔ ان لوک گیتوں میں ہماری تہذیب رچی بسی ہے۔

مشق

معنی یاد کیجیے:

1

عوام	:	(عام کی جمع) عام لوگ
مبنی	:	منحصر، کی بنیاد پر
اوقات	:	وقت کی جمع
خالق	:	پیدا کرنے والا، مراد لکھنے والا
منظر کشی	:	منظر کھینچنا، لفظوں میں منظر کی تصویر کھینچنا
پنگھٹ	:	وہ کنواں یا باولی جہاں سے پانی بھرا جاتا ہے
سارنگی	:	ایک طرح کا ساز جس میں کئی تار ہوتے ہیں
ایکتارہ (اکتارہ)	:	ایک ساز جس میں ایک ہی تار ہوتا ہے
ٹھمری	:	گیت کی ایک قسم جس میں ایک بول طرح طرح سے ادا کیا جاتا ہے
دادرا	:	گیت کی ایک قسم جس میں مختلف گیتوں کے بول یا اشعار جوڑ دیے جاتے ہیں
کجری	:	برسات میں گائے جانے والے گیت کی ایک قسم
بارہ ماسہ	:	شاعری کی ایک قسم، ایسی نظم جس میں سال کے بارہ مہینوں اور مختلف موسموں کا ذکر کیا جائے
رُت	:	موسم
چار چاند لگانا	:	خوب صورتی بڑھانا



رات جگے : رات کو جاگنا، شادی بیاہ یا خوشی کی کسی تقریب میں رات بھر جاگنا اور خوشی منانا
مقبولیت : قبول کیا ہوا، پسندیدگی

نیچے لکھے ہوئے الفاظ کو بلند آواز سے پڑھیے:

2

مقبول نسل باقاعدہ قسم دزد موسیقی
مطابق وضع قطع

غور کیجیے:

3

لوک گیت ہماری سماجی اور تہذیبی زندگی کا حصہ ہیں۔ ہمیں اپنے لوک گیتوں کو محفوظ رکھنا چاہیے۔ ہمارے لوک گیتوں کو جمع کرنے کا کام سب سے زیادہ محنت اور توجہ کے ساتھ دیوندر ستیا رتھی نے انجام دیا۔ گاندھی جی کی تحریک پر انھوں نے اس کا بیڑا اٹھایا تھا۔ زندگی کا بہت بڑا حصہ انھوں نے لوک گیتوں کی تلاش میں گزارا۔ ملک کے دور دراز علاقوں میں گھومتے پھرتے ایک عام اندازے کے مطابق انھوں نے اپنی زندگی میں تقریباً تین لاکھ لوک گیت جمع کیے تھے۔ اُن کی محنت کا بہت کم حصہ چھپ کر سامنے آیا ہے۔ دیوندر ستیا رتھی اردو کے مشہور افسانہ نگار تھے۔ ان کی پیدائش 28 مئی 1908ء کو پنجاب کے ضلع سنگرور میں ہوئی تھی اور ان کا انتقال 12 فروری 2003ء کو ہوا۔

ان کی بہت سی کتابیں ہندی، انگریزی اور پنجابی میں بھی شائع ہو چکی ہیں۔ وہ ہمارے لیے ایک بہت بڑا خزانہ چھوڑ گئے ہیں۔ ان کی وضع قطع سادھوؤں جیسی تھی۔ لمبے بال، بے ترتیبی سے پھیلی ہوئی داڑھی اور لمبا کوٹ اُن کی پہچان تھی۔

سوچے اور بتائیے:

4

- (i) لوک گیت کسے کہتے ہیں؟
 (ii) لوک گیتوں کے موضوعات کیا ہوتے ہیں؟
 (iii) لوک گیتوں میں دیہات اور قصبات کی سماجی زندگی سے تعلق رکھنے والی کن باتوں کو پیش کیا جاتا ہے؟
 (iv) عوام میں کہاں کہاں کے لوک گیت زیادہ مقبول ہیں؟

خالی جگہوں کو مناسب الفاظ سے بھریے:

5

اَلاؤ پیار کھنک گیت بچپن جگاتے
 لوک گیت جھہکار سکھیاں
 جہاں..... ہیں وہاں زندگی سے..... ہے۔ جاڑوں کی رُت میں..... کے آس پاس بیٹھے ہوئے
 کے ساتھی کسی جانے پہچانے..... میں سوئے ہوئے سنے..... ہیں۔ چاندنی راتوں میں بچپن
 کی.....، چوڑیوں کی..... اور پانکوں کی..... سے ان گیتوں میں چار چاند لگاتی ہیں۔

نیچے دیے گئے لفظوں کو جملوں میں استعمال کیجیے:

6

منظر کشی کوشش چار چاند لگانا خوشی سے جھومنا سجاوٹ

اس سبق میں 'جذبات'، 'قصبات' لفظ آئے ہیں یہ جذبہ اور قصبہ کی جمع ہیں۔ آپ نیچے

7

لکھے الفاظ کے واحد بنائیے:

خیالات خطرات سوالات جوابات مقامات عمارات



نیچے لکھے ہوئے لفظوں کے جوڑ ملائیے:

الف	ب
تال	بنچہ
رت	چھاڑ
باغ	دھج
ناز	جگے
چھیڑ	تلیا
سج	نخرے

عملی کام:



آپ کے گھر میں یا پڑوس میں کسی کی شادی ہو تو شادی میں گائے جانے والے گیتوں کو ریکارڈ کیجیے اور انھیں یاد کیجیے۔

